

"हाम्रो रोहिणी राम्रो रोहिणी"

रोहिणी गाउँपालिका रूपन्देहीको

आर्थिक वर्ष २०७९/८० को वार्षिक नीति तथा कार्यक्रम

सभाका अध्यक्षज्यू, सदस्यज्यूहरू, राष्ट्रसेवक कर्मचारीहरू, सुरक्षाकर्मीहरू, पत्रकारहरू,

रोहिणी गाउँसभाको गरिमामय गाउँसभामा आर्थिक वर्ष २०७९/८० को नीति तथा कार्यक्रम प्रस्तुत गर्न पाउँदा गौरवान्वित भएको छु। यस गौरवमय सभामा उपस्थित भई नीति तथा कार्यक्रम प्रस्तुत गर्ने अवसर प्रदान गर्नुहुने सम्पूर्ण रोहिणीवासी आमाबुवा दाजुभाई तथा दिदि बहिनीहरूमा हार्दिक आभार व्यक्त गर्न चाहन्छु। गाउँ सभाका सम्पूर्ण सदस्यज्यूहरूलाई हार्दिक बधाई सहित सफल कार्यकालको शुभकामना व्यक्त गर्दछु। गाउँसभालाई सम्बोधन गरिरहँदा म संघीय शासन प्रणाली र समाजवाद उन्मुख लोकतान्त्रिक गणतन्त्रात्मक राज्य स्थापनाका लागि पटक-पटक भएका जनआन्दोलन, मधेशआन्दोलन र संघर्षहरूमा सहादत प्राप्त गर्ने सम्पूर्ण ज्ञात-अज्ञात शहिदहरूप्रति उच्च सम्मानका साथ भावपूर्ण श्रद्धाञ्जली अर्पण गर्दछु।

संघीय लोकतान्त्रिक गणतन्त्रात्मक शासन व्यवस्थाको माध्यमद्वारा दिगो शान्ति, सुशासन, विकास र समृद्धि मार्फत समाजवाद उन्मुख अर्थतन्त्रको विकास गर्ने संवैधानिक मार्गदर्शन अनुरूप नयाँ संरचनाको रूपमा स्थापित स्थानीय सरकारले नीति तथा कानून निर्माण संस्थागत तथा संरचनागत प्रवन्ध जनशक्ति व्यवस्थापन विकास व्यवस्थापन सेवा प्रवाह तथा सुशासन प्रवर्द्धन लगायतका क्षेत्रमा विभिन्न उपलब्धि हासिल गर्नको लागि हाम्रो रोहिणी राम्रो रोहिणीको दीर्घकालीन सोच र लक्ष्य प्राप्त गर्ने दिशामा हामी अगाडि बढेका छौं।

रोहिणी गाउँपालिकाले आपसी सम्वाद, समन्वय, सहमति र सहकार्य मार्फत शासन सञ्चालन विकास व्यवस्थापन र सेवा प्रवाहमा सुधारको बाटो अवलम्बन गर्ने प्रतिवद्धता व्यक्त गर्दछु।

नेपालको संविधानका अनुसूची -८ का अधिकार सूची, कार्यविस्तृतीकरण प्रतिवेदन, दिगो विकासका लक्ष्य,हरू संघीय र प्रदेश सरकारका नीति, योजना कार्यक्रम तथा आधार र मापदण्ड बमोजिम यस गाउँपालिकाको नीति तर्जुमा गरिएको छ। वडास्तर बाटै योजना तर्जुमा कार्यशाला सञ्चालन गरी योजना निर्माणका आधार प्रस्तुत गरेर नीति निर्माणमा सहभागितामुलक पद्धति अवलम्बन गरिएको छ।

गाउँपालिकामा शासकीय प्रवन्ध,सेवाप्रवाह र विकास निर्माणका लागि आवश्यक पर्ने धेरै कानूनहरू निर्माण भईसकेका छन्। हाल सम्म १९ ऐन, ७नियमावली, २२ कार्यविधि र २ निर्देशिकाहरू तयार भई कार्यान्वयनमा आईसकेका छन्। यस गाउँपालिकाका सबै कानूनका साथै संघीय सरकार र

प्रदेश सरकारका सम्पूर्ण नीति तथा कानूनहरूको कार्यान्वयन गरि गराई विधीको शासनको प्रत्याभूति गर्ने- गराउने नीति अवलम्बन गरिनेछ ।

"कृषि, पूर्वाधार विकास, शिक्षा, स्वास्थ्य संस्कृति र सभ्यता ।

सुखी जनता र समृद्धरोहिणीको प्रतिवद्धता ।"

भन्नेदीर्घकालिन सोच सहित आ.ब.२०७९/०८०को गाउँपालिकाको नीति तथा कार्यक्रम प्रस्तुत गर्न चाहन्छु ।

क० आर्थिक विकास:-

१. कृषिलाई आर्थिक समृद्धिको मेरूदण्ड मान्दै "व्यवसायिक कृषि पेशा अबलम्बन गरौं आत्मनिर्भर बनौं" भन्ने उद्देश्यका साथ कृषिलाई आधुनिकीकरण, व्यवसायीकरण तथा बजारीकरण गर्न अभिप्रेरित गरिनेछ । व्यवसायिक तथा साना कृषकहरूलाई अनुदानको व्यवस्था गरिनेछ ।
२. गाउँपालिका क्षेत्र भित्र उत्पादन गर्न सकिने कृषिजन्य, तरकारीजन्य, फलफुल, मासुजन्य तथा दूधजन्य वस्तुहरूमा गाउँपालिकालाई आत्मनिर्भर र व्यवसायिक बनाउन विशेष कार्यक्रम संचालन गरिनेछ ।
३. खुल्लामासु विक्रिवितरण परिपाटिको अन्त्य गरी स्वस्थ मासु विक्रि-वितरणको लागि आवश्यक व्यवस्था मिलाईनेछ ।
४. कृषि पेशालाई सम्मानित र व्यवसायिक बनाइ कृषिमा आधारित जनताको जीवनस्तर सुधार गर्न कृषकहरूको तथ्याङ्क संकलन गरी निश्चित मापदण्डको आधारमा कृषकको वर्गीकरण गरी कृषक परिचयपत्र वितरण गर्न आवश्यक व्यवस्था मिलाइनेछ ।
५. कृषि उपज तथा कृषिजन्य उत्पादनमा वृद्धि गर्न सिञ्चाई सुविधा प्रवर्धन गर्ने नीति अबलम्बन गरिनेछ ।
६. किसानको लागत मुल्य प्राप्तीको सुनिश्चताको लागी कृषि तथा पशु विमा कार्यक्रमलाई प्रोत्साहन गर्न गाउँपालिकाले सहजीकरण गर्ने नीति अबलम्बन गरिनेछ ।
७. प्रधानमन्त्री कृषि आधुनिकीकरण परियोजनामार्फत ब्यवसायिक कृषि उत्पादन केन्द्र (पकेट)विकास कार्यक्रम प्रभावकारी रूपमा सञ्चालन गरिने छ ।
८. एक गाउँ एक उत्पादन कार्यक्रमलाई प्रोत्साहन हुने किसिमका कृषि गतिविधि सञ्चालन गर्ने नीति अबलम्बन गरिने छ ।

९. संघीय सरकारको सहयोगमा सञ्चालित साना व्यवसायी कृषि उत्पादन केन्द्र (पकेट)विकास कार्यक्रमलाई निरन्तरता दिदै आ.व. २०७९/८० मा गहुँबालीको साना व्यवसायी कृषि उत्पादन केन्द्र (पकेट) विकास कार्यक्रम सञ्चालन गरिनेछ ।
१०. माटो र जमिनको रक्षाका लागि रासायनिक मलमा मात्र निर्भर नभइ गोठे मल, प्राङ्गारिक मल जैविक मल उत्पादन कार्यमा प्रोत्साहन गरिने छ ।
- ११.व्यवसायिक पशुपालक कृषकलाई उत्पादन बढाउनको लागि यान्त्रिकरण र मेसिनरी औजार लगायतका क्षेत्रमा अनुदान उपलब्ध गराईनेछ ।
- १२.आधुनिक कृषि व्यवसायबाट मात्र उत्पादन बढ्ने, रोजगारीको सृजना हुने हुँदा उत्पादनलाई बढावा दिदै बजारीकरण गर्ने तथा उपलब्ध हाटबजारहरूको सुधार र उचित व्यवस्थापन गरिदै लगिनेछ ।
- १३.दीर्घकालिन कृषि योजनाले अवलम्बन गरेका नीतिहरूका आधारमा खाद्यान्नबाली,नगदेबाली, तेलहनबाली, दलहनबाली, च्याउखेती, व्यवसायिक तरकारी खेती, माछापालन, कुखुरापालन तथा पशुपालनको लागि नक्ष सुधार तथा धान र गहुँ वालीको पकेट क्षेत्रको रूपमा विकास गर्न संघीय र प्रदेश सरकारको समेत सहयोगमा गाउँपालिकाले प्राथमिकता दिनेछ ।
१४. कृषकको साझेदारीतामा संघ, प्रदेश समेतको सहयोग र समन्वयमा तरकारी तथा फलफुलको संरक्षणको लागि शीतभण्डार निर्माणको लागि आवश्यक कदम चालिनेछ ।
- १५.कृषि विकास र उत्पादन वृद्धिका लागि सिञ्चाई सुविधा अभिवृद्धि हुने सबै सम्भावित कार्यमा गाउँपालिकाले आवश्यक सहयोग गर्नेछ ।
- १६.माछापालनको माध्यमबाट आयआर्जन वृद्धि तथा रोजगारीमा वृद्धि गर्नका लागि माछा पालनको क्षेत्र विस्तार गर्न अभिप्रेरित गराई नयाँ पोखरी निर्माणमा अनुदान तथा पुराना पोखरी भएका कृषकहरूलाई भुरा तथा उत्पादनमा अनुदान दिने नीति लिइने छ। संघीय सरकारको सहयोगमा माछाको पकेट क्षेत्र विकास र विस्तारको लागि किसानलाई अभिप्रेरित गरिनेछ ।
- १७.राज्यको कृषि सम्बन्धी नीति अनुसरण गर्दै कृषि बाली बीमा तथा पशु बीमाका कार्यक्रमहरूलाई प्राथमिकताका साथ अगाडि बढाईनेछ ।
१८. विदेशबाट फर्किएका तथा रोजगारीको खोजीमा रहेको सीपको विवरण समेत रोजगार सेवा केन्द्रमा अद्यावधिक गरी त्यस्तो जनशक्तिलाई स्थानीय तहभित्र उपलब्ध हुने निर्माण सेवा, व्यवसाय, उद्योग र कृषि लगायतका क्षेत्रका रोजगारदातासँग समन्वय गरी रोजगारी प्रदान गर्न सहजीकरण गर्ने व्यवस्था मिलाईनेछ ।

१९. स्थानीय कच्चा पदार्थमा आधारित लघु तथा घरेलु उद्यमहरूको प्रवर्द्धन गर्न सीपमूलक तालिमको व्यवस्था गरी उत्पादित वस्तुहरूको बजारीकरण सुनिश्चित हुने व्यवस्था मिलाइनेछ ।
२०. आर्थिक रूपले अति विपन्न श्रमिक तथा मजदुरलाई रोजगारी उपलब्ध गराउन श्रममूलक प्रविधीको प्रयोग गरी कार्यान्वयन गरिने आयोजनाहरू छनौटमा प्राथमिकता दिइने छ । प्रधानमन्त्री रोजगार कार्यक्रम मार्फत रोजगार सेवा केन्द्रमा सूचिकृत बेरोजगारहरूलाई रोजगारिको अवसर प्रदान गरिनेछ ।
२१. गाउँपालिकाभिन्न सम्भावित नयाँ उद्योगहरू स्थापना गर्न लगानीमैत्री वातावरण बनाइनेछ । उद्योग र व्यापारमा आवद्ध संस्थाहरूको सहकार्यमा गाउँपालिका भित्र सञ्चालन गर्न सकिने विभिन्न सम्भावित उद्यमहरू पहिचान गरी उद्योग स्थापना गर्न लगानिकर्ताहरूलाई प्रोत्साहन गरिनेछ । लघुउद्यम विकास कार्यक्रम मार्फत नयाँ लघु उद्यमी तयार गरिनेछ । गाउँपालिका भित्र स्थापना भएका कलकरखाना, उद्योगहरूमा स्थानीयलाई रोजगारीका लागि प्राथमिकता दिने नीति अबलम्बन गरिनेछ ।
२२. गाउँपालिका भित्र रहेका सम्पूर्ण मजदुरहरूको अभिलेख राख्ने व्यवस्था मिलाइनेछ र मजदुरहरूको स्वास्थ्य उपचार र उनीहरूका बालबालिकाको शिक्षाको सुनिश्चितताको लागि कार्यविधि तयार गरी मजदुर हित तथा कल्याणकोषको व्यवस्था गरिनेछ । सोको लागि औद्योगिक व्यवसायीहरूसँग सहकार्य, समन्वय र सहयोगको वातावरण मिलाइनेछ ।
२३. गाउँपालिकाभिन्न रहेका ऐलानी, पर्ती, सार्वजनिक जग्गा, सार्वजनिक पोखरी, कुलो जस्ता सार्वजनिक महत्वका सम्पत्तिको नक्साङ्कन र सिमाङ्कन गरी संरक्षण गर्ने नीति अबलम्बन गरिनेछ ।
२४. सहकारीका सात सिद्धान्तको अनुसरण गर्दै सहकारी संघ संस्थालाई प्रोत्साहन हुने किसिमका कार्यहरू संचालन गरि स्व-रोजगारलाई प्रवर्द्धन गरिनेछ । गाउँ- गाउँमा सहकारी घर घरमा रोजगारी राष्ट्रिय नीतिलाई आत्मासाथ गरि सहकारीको प्रवर्द्धन र आत्मनिर्भर कार्यक्रमलाई प्रोत्साहन गरिनेछ । सहकारीलाई तालिम प्राविधिक ज्ञान सीप सहितको क्षमता विकास गरिनेछ ।
२५. यस गाउँपालिका क्षेत्रमा उद्योग, व्यवसाय र व्यापार संचालनमा गाउँपालिकाले सहयोगी र समन्वयकारी भूमिका निभाउने छ । रोजगार सेवा केन्द्रमा सूचिकृत बेरोजगारहरूलाई निजी क्षेत्रबाट समेत रोजगारीको अवसर उपलब्ध गराई रोहिणी गाउँपालिकाभिन्न सञ्चालित उद्योगहरूमा स्थानीयबासीको अपनत्व सृजना गर्न र रोजगारीको

अवसरबाट जीवनस्तर उठाउन मद्दत गर्न उद्योगी व्यवसायीहरूसँग समन्वय र सहजीकरण गर्ने नीति अवलम्बन गरिनेछ । साथै उद्योगहरूलाई आवश्यक पर्ने सीपयुक्त जनशक्तिपूर्तिको लागि उद्योगहरूको सहकार्यमा सीपमुलक तालिमको व्यवस्थापन गरिनेछ ।

२६. संघीय सरकार र प्रदेश सरकारको सहयोगमा रोहिणी गाउँपालिकामा रमणीय वातावरणमैत्री पार्क स्थापना र सञ्चालन गरि आन्तरिक पर्यटन प्रवर्द्धनमा जोड दिइनेछ ।

२७. भूमिगत सिञ्चाई प्रणालीको निर्माण, सुधार, मर्मत सम्भार र सञ्चालन तथा सञ्चालनमा रहेका सिञ्चाई बोरिङ्गहरूलाई आयोजना तथा उपभोक्ताहरू सँगको समन्वयमा मर्मत सम्भार, सञ्चालनलाई नियमितता दिन आवश्यक सहजीकरण गरिनेछ । हाल सञ्चालनमा रहेका तथा मर्मत सम्भार गरेर सञ्चालनमा आउन सक्ने भैरहवा लुम्बनी भूमिगत जल परियोजना (भै.लु.भु.ज) का बोरिङ्गहरू सञ्चालनमा ल्याइनेछ ।

२८. योजना तथा कार्यक्रम तर्जुमा गर्दा स्थानीय कच्चा पदार्थ, सीप र प्रविधीको प्रयोग हुने तथा रोजगारी सिर्जना गर्ने आयोजना छनौटमा प्राथमिकता दिईनेछ ।

ख) सामाजिक विकास

स्वास्थ्य:

२९. रोहिणी गाउँपालिकामा १५ शैय्याको सुविधा सम्पन्न अस्पताल निर्माणको थालनी गरिने छ । जसका लागि आवश्यक प्रबन्ध गरिने छ ।

३०. नेपाल सरकारको नीति अनुसार अत्यावश्यक स्वास्थ्य सेवाको पहुँच एवं गुणस्तरीय सेवा प्रवाहका लागि स्वास्थ्य सेवा पूर्वाधार विकास र नेपाल सरकारले स्वास्थ्य संस्थाहरूमा निःशुल्क उपलब्ध गराउन तोकिएका औषधीहरूको अभाव हुन दिईने छैन ।

३१. औषधी, औषधीजन्य सामग्री र उपकरण तथा स्वास्थ्य सुरक्षा सामग्रीहरूको खरिद प्रक्रियालाई प्रभावकारी व्यावस्थित र गुणस्तरीय बनाईनेछ ।

३२. गाउँपालिका भित्रका नागरिकहरूलाई गम्भीर प्रकृतिका रोग लागेमा तथा दुर्घटना वा विपद्को कारणले गम्भीर घाइते भएमा कार्यविधि बनाई राहत उपलब्ध गराउने नीति अवलम्बन गरिनेछ ।

३३. स्वास्थ्य सेवालार्इ प्रभावकारी र सहज बनाउन सबै स्वास्थ्य संस्थाहरूलाई व्यवस्थित रूपले सञ्चालन गरिनेछ । पुराना स्वास्थ्य संस्थाहरूका भवनहरू लार्इ प्रदेश सरकार र संघीय सरकारसँग अनुरोध गर्दै नयाँ ढाँचामा निर्माण गर्दै लगिनेछ ।

३४. महामारी सम्भावित जोखिममा रहेका नागरिकहरूलाई सुरक्षित साथ होम आइसोलेसनमा बस्न अभिप्रेरित गर्ने तथा स्वास्थ्यमा समस्या देखिनासाथ अस्पतालमा सम्पर्क राखि स्वास्थ्यकर्मीको सल्लाह अनुसार आफ्नो जीवन रक्षा गर्न सजग रहन सबै नागरिकलाई अपिल गरिन्छ । विरामीको उपचार र सहयोगमा सधै तयारी अवस्थामा बस्ने नीति अवलम्बन गरिनेछ ।
३५. कोभिड—१९ लगायतका महामारी संक्रमण रोकथाम तथा नियन्त्रणका लागि सरोकारवालाको क्षमता विकास तथा जनचेतनामुलक कार्यक्रम सञ्चालन गरिनेछ ।
३६. गाउँपालिकाद्वारा सञ्चालित एम्बुलेन्स सेवालाई प्रभावकारी बनाइनेछ । रोहिणी गाउँपालिका भित्रका बर्थिङ्ग सेन्टरमा सुत्केरी गराउने गर्भवती महिलालाई सुत्केरी हुन स्वास्थ्य संस्थामा जाँदा र सुत्केरी पश्चात घरमा फर्कदा एम्बुलेन्स शुल्क नलाग्ने व्यवस्था मिलाइनेछ ।
३७. अस्पताल, स्वास्थ्य चौकी तथा स्वास्थ्य इकाईबाट प्रदान गर्ने खोप सेवा, सुरक्षित मातृत्व तथा प्रजनन स्वास्थ्य, पोषण लगायतका जनस्वास्थ्य सेवाहरू र उपचारात्मक सेवाको लागि आवश्यक औषधी उपकरण तथा स्वास्थ्य सामग्रीको अभाव हुन नदिइ उचित व्यवस्थापन गरिनेछ ।
३८. मृगौला प्रत्यारोपण गरेका, डायलाइसिस गरिरहेका, क्यान्सर रोगी र मेरुदण्ड पक्षाघातका विरामीलाई औषधि उपचार बापत खर्च उपलब्ध गराउने सम्बन्धी कार्यविधि, २०७८ अनुसार विरामीलाई सहायता प्रदान गरिनेछ ।
३९. खोप, सुरक्षित मातृत्व, प्रजनन स्वास्थ्य, पोषण जस्ता जनस्वास्थ्यसँग सम्बन्धित आधारभुत सेवा सुविधालाई प्रभावकारी बनाउन महिला स्वास्थ्य स्वयंसेविकालाई उत्प्रेरित गराई उचितरूपमा परिचालन गरिनेछ ।
४०. आमा र शिशुको स्वास्थ्यलाई ध्यान राखि बर्थिङ्ग सेन्टर तथा अस्पतालमा सुरक्षित सुत्केरी गराउन प्रोत्साहन गर्ने र बर्थिङ्ग सेन्टर तथा अस्पतालमा प्रसुति गराइएका रोहिणी गाउँपालिका भित्र स्थायी बसोबास भएका सुत्केरी महिलालाई प्राथमिकता दिई उपाध्यक्ष प्रोत्साहन कार्यक्रम सञ्चालन गरी पोषण सामग्री उपलब्ध गराउने नीति लिईनेछ ।
४१. गाउँपालिकाका सबै वडा तथा टोलहरूलाई नियमित खोप सुनिश्चितताका लागि जनस्वास्थ्य कार्यालयसंगको समन्वयमा स्थानीय सामुदायिक संस्था, स्वास्थ्यकर्मी र महिला स्वयम् सेविकालाई प्रोत्साहन गरिने छ ।
४२. जग्गा व्यवस्थापन भएका स्थानहरूमा नमुना खोप केन्द्रहरू निर्माण गरिनेछ ।

शिक्षा:-

४३. "गुणस्तरीय शिक्षा रोहिणीको प्रतिबद्धता" भन्ने मुल ध्येय सहित सबै बालबालिकालाई विद्यालयमा अनिवार्य पठाउँ, सिकाउँ र टिकाउँ भन्ने अभियान सहित सामुदायिक तथा धार्मिक विद्यालयहरूमा भौतिक पूर्वाधार विकाससँगै गुणस्तर वृद्धिमा जोड दिइनेछ र राम्रो नतिजा ल्याउने विद्यालयहरूलाई क्रमशः पुरस्कृत तथा सम्मान गरिनेछ ।
४४. शैक्षिक क्षेत्रलाई व्यवस्थित, प्रभावकारी, पारदर्शी र अनुमानयोग्य बनाउन तथा जनशक्ति व्यवस्थापन गर्न गाउँपालिकाको शिक्षा नीति तथा आवधिक शैक्षिक योजना तर्जुमा गरी कार्यान्वयनमा ल्याइनेछ ।
४५. प्राविधिक शिक्षा आर्जन गरेका विद्यार्थीहरूले सहज रूपमा रोजगारी प्राप्त गर्न सक्ने सम्भावना रहेकोले संघ र प्रदेशको सहयोग र समन्वयमा प्राविधिक शिक्षाको विकास र बिस्तार गर्दै लगिनेछ ।
४६. रोहिणी गाउँपालिकाको इतिहास, भूगोल, संस्कृति, चालचलन, रीतिरिवाज, भाषा, आर्थिक-सामाजिक, क्रियाकलाप र पर्यटकीय स्थल झल्किने गरी स्थानीय पाठ्यक्रम निर्माण गरी लागू गरिनेछ ।
४७. सबै वर्गका बालबालिकाहरूको विद्यालयमा पहुँच स्थापित गर्दै शैक्षिक गुणस्तरको सुनिश्चितता प्रदान गरिनेछ । सबै विद्यालयहरूमा बालमैत्री भौतिक पूर्वाधार निर्माणमार्फत संस्थागत सक्षमता अभिवृद्धि गरिनेछ ।
४८. शिक्षकहरूको क्षमता विकास गर्नको लागि आवश्यक तालिमको व्यवस्था गरिनेछ ।
४९. मुस्लिम समुदायका छात्र-छात्राहरूको शिक्षामा सहज पहुँच वृद्धि गर्न धार्मिक विद्यालयहरू(मदरसा)को भौतिक पूर्वाधार निर्माण र शैक्षिक वातावरण निर्माणमा ध्यान दिइनेछ ।
५०. आजका बालबालिका भविष्यका कर्णधार हुन भन्ने यथार्थलाई आत्मसात गर्दै बालबालिकाको सर्वसुलभ शिक्षा, स्वास्थ्य र पोषणमा ध्यान दिइनेछ । सार्वजनिक विद्यालयका बालबिकास देखि कक्षा ५ सम्मका विद्यार्थीहरूलाई दिवाखाजाको ब्यवस्था गरिनेछ ।
५१. सबै विद्यालयहरूको कार्यसम्पादन मुल्याङ्कन गरी विद्यालयको श्रेणी मापन गरिनेछ ।
५२. विद्यालयमा कार्यरत जनशक्तिको मनोबल उच्च राख्ने कार्यलाई प्राथमिकता दिइनेछ । आवश्यकता अनुसार कार्य क्षेत्र र जिम्मेवारी समेत हेरफेर गरी कर्तव्य प्रति लगनशील हुन अभिप्रेरित गरिनेछ । विद्यालय जनशक्तिको कार्यसम्पादनलाई नतीजासँग आवद्ध गर्नका लागि कार्यसम्पादन करार गरिनेछ ।

५३. छात्राहरूलाई नियमित विद्यालय आउने वातावरण सृजना गरिने छ र संघीय सरकारको सहयोगमा सामुदायिक विद्यालयमा अध्ययनरत किशोरीहरूलाई सेनिटरी प्याड निःशुल्क र भरपर्दो तरिकाबाट उपलब्ध गराइनेछ ।
५४. विद्यालय स्तरीय शिक्षामा सूचना प्रविधिको प्रयोगलाई प्रोत्साहित गर्दै पठन पाठनलाई गुणस्तरीय एवम् समयानुकूल बनाइनेछ ।
५५. संघीय सरकार र प्रदेश सरकारको सहयोगमा क्रमशः सबै मा.वि. हरूमा विज्ञान भवन र प्रयोगशालाको उचित व्यवस्था गरिने नीति लिईनेछ ।
५६. शैक्षिक कार्यक्रमहरूलाई प्रभावकारी र पारदर्शी तरीकाले कार्यान्वयन गरिनेछ ।
५७. विद्युतीकरण नभएका विद्यालयहरूमा विद्युत व्यवस्थापन गरिनेछ ।
५८. रोहिणी गाउँपालिकाभित्र सञ्चालित सामुदायिक विद्यालयहरूमा कक्षा ११ र १२ मा अध्ययनरत विद्यार्थीहरूका लागि निःशुल्क अध्ययन गराउने गरी कार्यक्रमहरू सञ्चालन गरिनेछ । यसबाट गाउँपालिका भित्रकै शैक्षिकसंस्थाहरूमा अध्ययन गर्ने परिपाटीको विकास हुनेछ ।
५९. वातावरण मैत्री तथा हरित विद्यालय सम्बन्धी कार्यक्रमहरू सञ्चालन गरिनेछ ।
६०. अभिभावक, शिक्षक, विद्यार्थी सचेतना कार्यक्रम सञ्चालन गरिनेछ ।
६१. बालबालिकाको प्रतिभा प्रस्फुटनका लागि विभिन्न अतिरिक्त क्रियाकलापहरू सञ्चालन गरिनेछ । अन्तरपालिका र जिल्ला स्तरमा प्रतिस्पर्धा गरि नाम राख्ने विद्यार्थीलाई प्रोत्साहन दिइनेछ ।

युवा तथा खेलकूद:

६२. जिल्ला खेलकूद विकास समिती एवम् खेलकूद विकाससँग सम्बन्धित संघ संस्थाहरूसँग समन्वय र सहकार्य गरी खेलकूद विकासका लागि खेलकूद कार्यक्रम सञ्चालन, खेल मैदान निर्माण, सामाग्री वितरण एवम् राष्ट्रिय तथा क्षेत्रीय स्तरमा सञ्चालित प्रतियोगिमा सहभागी हुने खेलाडीहरूलाई प्रोत्साहन गरिनेछ ।
६३. राष्ट्रका लागि खेलकूद र स्वास्थ्यका लागि खेलकूद भन्ने मान्यता अनुसार युवा केन्द्रित खेलकूद कार्यक्रम सञ्चालन गरिनेछ ।
६४. अध्यक्षकप क्रिकेट तथा उपाध्यक्ष कप भलिवल प्रतियोगिता सञ्चालन गरी खेल संस्कृतको विकास गरिनेछ ।
६५. युवाहरूमा उद्यमशीलता, सृजनशीलता एवम् सकारात्मक सोचको विकास गर्ने अभिप्रायका साथ सोही अनुरूपका सीप र क्षमता अभिवृद्धि गर्ने कार्यक्रमहरू सञ्चालन गर्दै लगिनेछ ।

खानेपानी तथा सरसफाई:-

६६. सवैका लागि स्वच्छ खानेपानी सुविधा पुन्याउन खानेपानीका लागि भूमिगत पानीको व्यवस्था सहित ओभरहेड ट्याङ्की निर्माण गरी स्वच्छ खानेपानी व्यवस्थापन गर्न प्रदेश र संघीय सरकारलाई अनुरोध गरिनेछ । रोहिणी गाउँपालिका भित्र खानेपानी आयोजना लगायत रोहिणीका उपभोक्तालाई प्रत्यक्ष लाभ पुग्ने आयोजनाहरूलाई विस्तार गर्न पहल गरिनेछ ।
६७. एक घर एक धारा कार्यक्रम लागू गरिनेछ । समुदायको प्रत्यक्ष संलग्नतामा खानेपानीको व्यवस्थापन गरिनेछ ।
६८. खुला दिसामुक्त गाउँपालिका भैसकेकोले टोल विकास संस्थाहरू र समुदायको अगुवाई र सक्रियतामा पूर्ण सरसफाईका क्रियाकलापहरू आरम्भ गरिनेछ । हाम्रो रोहिणी सुन्दर र सफा रोहिणी भन्ने नाराका साथ सरसफाईलाई सभ्यता र स्वास्थ्यको दृष्टिकोणबाट हेर्न जनमानसलाई सचेत गराईनेछ । फोहोर व्यवस्थापन र सरसफाईका लागि आवश्यक प्रबन्ध गरिनेछ ।
६९. गाउँपालिकाले खानेपानी तथा सरसफाईका सम्बन्धमा तयार गरिएको रणनीतिक योजनाले मार्गदर्शन गरे बमोजिमका कार्यक्रमहरू कार्वान्वयन गर्न संघीय सरकार र प्रदेश सरकारसँग समन्वय गरिनेछ ।

महिला बालबालिका ज्येष्ठ नागरिक लगायत लक्षित समुदाय:

७०. आर्थिक, सामाजिक र शैक्षिक रूपमा पछाडि परेका महिला, दलित, आदिवासी जनजाती, मुस्लिम, पिछडावर्ग, अपाङ्गता भएका व्यक्ति लगायतका वर्ग तथा समुदायलाई सीपमूलक, आयमूलक र रोजगारमूलक कार्यक्रम सञ्चालन गरिनेछ ।
७१. महिला विरुद्ध हुने सबै प्रकारका हिंसा, विभेद र बहिष्करण अन्त्यका लागि लैंगिक समानता तथा महिला सशक्तिकरणमा सहयोग पुग्ने कार्यक्रम सञ्चालन गरिनेछ ।
७२. अपाङ्गताको प्रकृति अनुरूप आय आर्जनको लागि तालिम तथा सुविधाजनक सामग्री वितरणको ब्यवस्था मिलाईनेछ । ग वर्गको अपाङ्गलाई वार्षिक ६००० हजार दिइनेछ ।
७३. सवै वडा तथा टोलहरूलाई बालमैत्री घोषणा गर्न आवश्यक कार्यहरू गरिनेछ ।
७४. राष्ट्रिय सांस्कृतिक धरोहर लगायत विभिन्न जाती र समुदायका परम्परागत सम्पदाहरूको संरक्षण र सम्बर्द्धन गर्ने कार्यलाई जोड दिइनेछ ।

७५. छुवाछुत मुक्त समाज निर्माण र जातीय विभेद मुक्तिका लागि जनचेतना र पहुँच अभिवृद्धि कार्यक्रम सञ्चालन गरिनेछ ।
७६. अपाङ्गता भएका व्यक्तिहरूलाई आत्मनिर्भर र स्वाभिमान बनाउनका लागि समान अवसर तथा सेवा सुविधामा पहुँच बढाउन उनीहरूको सहयोग पुग्ने किसिमका कार्यक्रमहरू सञ्चालन गरिने छ । घर परिवार र समाजमा फरक क्षमता भएका व्यक्तिलाई माया गर्ने वातावरण श्रृजना गर्न सचेतनामुलक कार्यक्रम सञ्चालन गरिनेछ ।
७७. जेष्ठ नागरिकहरूको आधारभुत अधिकारको संरक्षण गर्दै उनीहरूको लागि सम्मानजनक तथा सन्तुष्टिपूर्वक जीवनयापनका आवश्यक कार्यक्रम कार्यान्वयन गर्ने तर्फ जोड दिइने छ । जेष्ठ नागरिकलाई माया र सम्मान गर्ने नीति लिईनेछ ।
७८. रोहिणी गाउँपालिका भित्रका ६० वर्षभन्दा माथिका मधुमेह तथा उच्च रक्तचापका विरामीहरूका लागि निःशुल्क आधारभुत औषधी उपलब्ध गराउने नीति अवलम्बन गरिनेछ ।
७९. ज्येष्ठ नागरिक (८० वर्ष भन्दा माथि) का र क वर्गका अपाङ्गहरूका लागि कार्यतालिका बनाई स्वास्थ्यकर्मीद्वारा घरदैलो स्वास्थ्य जाँच तथा उपचार कार्यक्रम सञ्चालन गरिनेछ । जनप्रतिनिधी मार्फत घर दैलो कार्यक्रम सञ्चालन गरिनेछ ।
८०. घर नभएका अति विपन्न परिवारलाई संघीय र प्रदेश सरकारको सहयोग र समन्वयमा तथा गाउँपालिकाको समेत आफ्नै लगानीमा घर निर्माण गराई नागरिकहरूको आवासको सुनिश्चितता प्रदान गर्ने नीति लिईने छ । सुरक्षित नागरिक आवास कार्यक्रमलाई आर्थिक वर्षको सुरुवाट नै कार्यान्वयन गर्न पहल गरिनेछ । खर/फुसको छाना मुक्त पालिका घोषणा गरिनेछ । जसका लागी सुरक्षित नागरिक आवास कार्यक्रम लागु गरिनेछ ।
८१. सीमान्तकृत विपन्न तथा अति गरीवहरूका लागि आयआर्जन सम्बन्धी सीपमुलक कार्यक्रम गरिनेछ ।
८२. आदिवासी जनजातीको भाषा, संस्कृति संरक्षण र सम्बर्द्धन गरिनेछ ।
८३. दलित वर्गको उत्थान, विकास, संरक्षण, सम्बर्द्धन, सशक्तीकरण र आयआर्जनका लागि जोड दिईनेछ ।
८४. मुस्लिम तथा पिछडिएका वर्गको आय आर्जन, सीप विकास जस्ता प्रत्यक्ष फाईदा पुग्ने कार्यक्रमहरू सञ्चालन गरिनेछ ।
८५. न्याय, कानून तथा मानव अधिकार प्रवर्द्धन सम्बन्धी कार्यहरूलाई प्राथमिकता दिदै सवै किसिमका अन्याय र अत्याचारको अन्त्यको लागि पहल गरिनेछ ।

सामाजिक सुरक्षा तथा संरक्षण:-

८६. भूमिहीन दलित, भूमिहीन सुकुम्बासी, अव्यवस्थित नागरिकहरूको लगत संकलन गरी आयोगमा सिफारिस गर्ने कार्यलाई प्राथमिकताका साथ कार्यान्वयन गरिनेछ ।
८७. बैंकहरूसँगको समन्वय र सहकार्यमा सामाजिक सुरक्षा भत्तालाई बैंक मार्फत अझ सरल र छिटो तरिकाले भुक्तानी गर्ने व्यवस्था मिलाइनेछ, जसका लागि वडाबाट सहजीकरण गरिनेछ । छिटो, छरितो र सुलभ तरिकाले सामाजिक सुरक्षा भत्ता वितरण गर्ने बैंकहरूलाई सम्मान गरिने छ ।
८८. जेष्ठ नागरिक, अपाङ्गता, लैङ्गिक हिसां सम्बन्धी कार्यविधिमा आवश्यक अनुसार काम गरिने ।

ग० पूर्वाधार विकास:

८९. विकासका पूर्वाधारमा सडक पहिलो शर्त हुनाले गुणस्तरीय सडक निर्माणलाई प्राथमिकता दिइनेछ ।
९०. सडकको चौडाई न्यूनतम ६ मिटर कायम गर्न सबैलाई अभिप्रेरित गरिनेछ । सबै सडकहरूको मापदण्ड निर्माण र नामाकरण गरिनेछ ।
९१. सडकको क्षेत्राधिकार (चौडाई) पुर्याउने दायित्व सडकको दायीं वायाँ घर जग्गा हुने नागरिकको हुने हुंदा सबै नागरिकहरूलाई सकारात्मक सौँच, भावना र बिचार सहित विकास निर्माणमा पूर्णरूपमा सघाउ पुऱ्याउन सचेत गराउने । यदि ठूलो विवाद भई योजना कार्यान्वयन हुन नसक्ने वातावरण सृजना भएमा त्यस्तो योजनालाई विवादरहित क्षेत्रमा कार्यान्वयन गर्ने नीति अवलम्बन गरिनेछ ।
९२. रोहिणी गाउँपालिकाको आधुनिक प्रविधिमैत्री सुविधा सम्पन्न प्रशासकीय भवनको निर्माणको लागि यसै वर्षबाट शिलान्यास गरि शुरुवात गरिनेछ । जसका लागि लागत साझेदारीमा नेपाल सरकार, जिल्ला समन्वय समित र पालिकाले आर्थिक व्यवस्थापन गरी निर्माण गरिनेछ । जिल्ला समन्वय समितिबाट प्राप्त भएको आर्थिक सहयोग पुर्ण रूपमा भवन निर्माणमा लगानी गरिनेछ ।
९३. गाउँपालिका क्षेत्रभित्र सडक सञ्जाल निर्माणका लागि सडक गुरुयोजना तयार गरी व्यवस्थित र योजनाबद्ध तरीकाले स्तरीय सडक सञ्जाल निर्माण गरिने नीति अनुसरण गरिनेछ ।
९४. मापदण्ड विपरीत बनेका सडकहरूमा गाउँपालिकाको लगानीलाई निरुत्साहन गरिनेछ । हाल सञ्जालनमा रहेका सडकहरूलाई क्रमशः मापदण्डको दायरामा ल्याउन पहल गरिनेछ ।

९५. विद्युत वितरण प्रणालीलाई प्रभावकारी बनाउन विद्युत प्राधिकरणसँग समन्वय गरी आवश्यकता अनुसार ट्रान्सफर्मरको क्षमता वृद्धि, थप तथा लाईन विस्तार गरी सबै घरहरूमा र वस्तीहरूमा विद्युतीय सेवा पुर्याउने नीति लिइनेछ ।
९६. बैकल्पिक उर्जा समेतको प्रयोग गर्दै गाउँपालिकाका बजार क्षेत्रहरूमा उज्यालो रोहिणी कार्यक्रमलाई प्रभावकारी बनाइनेछ ।
९७. मर्मत सम्भार कोषको व्यवस्था गरी मौसम तथा अन्य गतिविधीबाट क्षयीकरण हुने पूर्वाधार तथा ग्रामीण सडकहरूको मर्मत सम्भारलाई व्यवस्था गरिनेछ ।
९८. भैरहवा विशेष अर्थिक क्षेत्र (SEZ) भित्र निर्माण भएका र अब निर्माण हुने भवनहरूको नक्सा पास कार्यलाई ब्यवस्थित रूपमा कार्यान्वयनमा ल्याइनेछ । उद्योग ब्यवसायलाई सहज बनाउन उक्त क्षेत्रभित्र निर्माण भएका र नयाँ निर्माण हुने भवनहरूको नक्सा पास प्रकृत्यालाई अझ बढी सहज र सहूलियतपूर्ण बनाउने नीति लिइनेछ ।
९९. सम्झौता भई काम प्रारम्भ गरी विविध कारणले सम्पन्न हुन नसकी अधुरा रहेका योजनाहरूको आवश्यकताको आधारमा म्याद थप गरि कार्यान्वयन गराउने व्यवस्था मिलाइनेछ ।
१००. रोहिणी गाउँपालिकाको ब्यवस्थित रूपमा विकास गर्न प्रदेश तथा संघीय सरकारसँग योजना माग गर्दा आवश्यकता अनुसार परियोजनाको विस्तृत अध्ययन प्रतिवेदन (DPR) तयार गरिनेछ ।

घ) वातावरण तथा विपद व्यवस्थापन:-

१०१. प्राकृतिक तथा मानवीय कारणले हुने महामारी तथा विपदहरूको रोकथाम तथा न्यूनीकरणको लागि पूर्वतयारी, प्रतिकार्य र पुनर्लाभिका कार्यक्रम सञ्चालन गर्न स्थानीय विपदव्यवस्थापन कोषमा आवश्यक बजेटको व्यवस्थापन गरी प्रभावकारी रूपमा विपदको व्यवस्थापन गर्ने नीतिलाई निरन्तरता दिइनेछ। विपद् सामाग्री वितरणमा एकीकृत व्यवस्था गरिनेछ ।
१०२. पूर्वाधार विकासका क्रियाकलापहरू सञ्चालन गर्दा विपद् जोखिम संवेदनशीलतालाई केन्द्रविन्दुमा राखी कार्यान्वयन गर्न सघाउ पुग्ने गरी डिजाइन तथा इष्टिमेट गर्ने व्यवस्था मिलाइनेछ ।
१०३. २०७७ श्रावण १ गते देखि यस गाउँपालिका भित्र लागु भएको नयाँ घर बनाउदा अनिवार्य रूपमा नक्सा पास गर्ने र पुराना घरहरूको अभिलेखिकरण गर्ने कार्यपालाई ब्यवस्थित

- गर्दै लगिनेछ। नयाँ भवन निर्माण गर्दा अनिवार्य रूपमा राष्ट्रिय भवन संहिता पालना गर्नु पर्ने तथापुराना भवनमा तला थप गर्दा राष्ट्रिय भवन संहिता अनुसार मात्र अनुमति दिइनेछ ।
१०४. हरियो रोहिणी कार्यक्रमलाई शुरुवात गर्न आधुनिक नर्सरी स्थापनामा जोड दिई सार्वजनिक जग्गा, ऐतिहासिक स्थलहरू, नदी किनार, नदी उकास, नहर तथा सडक किनारमा वृक्षारोपण कार्यक्रम संचालन गरिनेछ। यसबाट रोजगारीको सृजना हुनुका साथै वातावरण संरक्षणमा सघाउ पुग्नेछ।
१०५. जलवायू परिवर्तनका असरहरूलाई न्युनिकरण गर्नका लागि अनुकूलन कार्यहरू गर्दै वातावरण संरक्षण गर्ने नीति अवलम्बन गरिनेछ ।
१०६. नदीजन्य पदार्थको उपभोग गर्दा आवश्यकता अनुसार EIA तथा IEE गराई मापदण्डको परिपालना गर्ने गराउने नीति लिईनेछ र नदी किनारामा वृक्षारोपण तथा तटबन्ध गरिनेछ ।
१०७. धार्मिक तथा ऐतिहासिक महत्व बोकेका पोखरीहरूको संरक्षण र सम्बर्द्धन तथा सुन्दरीकरण गर्ने नीति अपनाइनेछ ।
१०८. प्रत्येक वडामा १-१ वटा उद्यानको स्थापना गर्ने नीति अनुसरण गर्दै स्वच्छ र हराभरा रोहिणीको कार्यक्रम संचालन गरिनेछ । प्रधानमन्त्री रोजगार कार्यक्रम अन्तर्गत उद्यान स्थापना र सार्वजनिक पोखरी सुन्दरीकरण गर्ने योजनालाई प्राथमिकतामा राखिनेछ ।
१०९. गाउँपालिका क्षेत्रभित्रका सार्वजनिक स्थलहरूको संरक्षण र सम्बर्द्धनका लागि योजना बनाई सरोकारवालाहरूको सहभागिता जुटाई वृक्षारोपणका कार्यक्रम क्रमशः सञ्चालन गरिनेछ ।
११०. वारुण यन्त्रको व्यवस्थापन तथा सञ्चालन गर्न छिमेकी नगरपालिका, गाउँपालिका, प्रदेश र केन्द्रहरूसँग समन्वय गरी आवश्यक कार्यक्रम अगाडि बढाइनेछ ।
१११. नेपाल सरकारले मिति २०७८ श्रावण १ गतेदेखि लागू हुनेगरि गरेको प्लाष्टिकजन्य पदार्थबाट हुने वातावरणीय प्रदुषण न्यूनीकरण गर्न ४० माईक्रोन भन्दा पातलो प्लाष्टिकको उत्पादन आयात बिक्री बितरण र प्रयोगमा पूर्णरूपमा प्रतिबन्ध लगाउने निर्णयलाई रोहिणी गाउँपालिका भरि कार्यान्वयन गर्ने नीति अवलम्बन गरिनेछ ।
११२. विपद् आउन नदिन जनचेतना अभिवृद्धि गर्ने तथा विपद् आइपरेमा राहत, पुर्नस्थापना तथा उद्धार कार्य गर्न विपद् व्यवस्थापन कोषको माध्यमबाट उद्धार सामग्री सहितको व्यवस्था गरिनेछ ।
११३. गाउँपालिकाले स्थानीय विपद् व्यवस्थापन रणनीतिक प्रतिकार्य योजना तर्जुमा गरि विपद् न्यूनीकरण गर्ने कार्यलाई प्राथमिकता दिईनेछ ।

११४. फोहरमैला व्यवस्थापनको लागि सम्भाव्यता अध्ययन गरी उपयुक्त स्थानको पहिचान गरी क्रमशः व्यवस्थित रूपमा कार्वान्वयन गर्दै लगिनेछ ।

ड) सुशासन तथा संस्थागत विकास

११५. कार्यपालिकाको कार्यालय, वडा कार्यालय तथा विषयगत शाखा वा इकाईको सेवा प्रवाहलाईसूचना प्रविधिमैत्री बनाउदै लगिनेछ । सबै कर्मचारीहरूलाई कम्प्यूटरको आधारभूत ज्ञान रसीपको विकास गराईनेछ। कार्यालयका सबै कागजी फाइललाई क्रमशः कम्प्यूटर प्रणालीमा लागि सुरक्षित अभिलेखीकरण गरिनेछ ।

११६. गाउँपालिका र अन्तर्गतको बर्तमान संगठन संरचनालाई आवश्यकता र औचित्यको आधारमा परिमार्जन गरि नयाँ संगठन संरचना निर्माण गरि सेवाप्रवाहलाई अझ प्रभावकारी बनाउदै लगिनेछ । कर्मचारीलाई जिम्मेवारी बनाउन कार्यसम्पादन मूल्याङ्कनलाई प्रभावकारी बनाईनेछ ।

११७. बजेट योजना र नीतिहरूलाई कार्वान्वयन गर्न मध्यमकालीन खर्च संरचना (MTEF), दिगो विकासका लक्ष्यहरू, लैङ्गिक उत्तरदायी बजेट र जलवायु अनुकुलन कार्ययोजनासँग आन्तरिकीकरण गरिनेछ ।

११८. स्थानीय तह संस्थागत क्षमता स्वःमूल्याङ्कन(LISA) कार्वविधीले निर्दिष्ट गरेका विषयक्षेत्रहरू, सूचक र मापदण्डहरूको प्रभावकारी कार्वान्वयन गर्दै लैजानका लागि आवश्यक नीति र कार्वक्रमहरू संचालन गरिनेछ। यसबाट गाउँपालिकाको संस्थागत क्षमता सुदृढ भइ सार्वजनिक सेवा प्रवाह स्वच्छ, सक्षम, प्रतिस्पर्धी, निस्पक्ष, पारदर्शी, सुशासनयुक्त र जनअपेक्षा अनुकुल भई सेवामा जनताको समान र सहज पहुँच स्थापित हुनेछ ।

११९. अनुत्पादक खर्चहरू कटौती गर्ने नीति अवलम्बन गरिनेछ। खरिद प्रकृत्यालाई पारदर्शी, प्रतिस्पर्धी एवं मितव्ययीताको लागि सार्वजनिक खर्चमा मितव्ययीता सम्बन्धी निर्देशिका २०७७ को पालना गरिनेछ । विद्युतीय बोलपत्रको अनुसरण गरिनेछ ।

१२०. खरिद तथा सम्पत्तिको अभिलेख व्यवस्थापनको लागि महालेखा नियन्त्रक कार्यालयले कार्वान्वयनमा ल्याएको सार्वजनिक सम्पत्ति व्यवस्थापन प्रणाली को (PAMS) र औषधी अभिलेखको ELMIS प्रणालीलाई प्रभावकारी बनाईने ।

१२१. कर्मचारी क्षमता क्षमता बृद्धि गर्न समयानुकुल विषय क्षेत्रको तालिम अध्ययन, अवलोकन भ्रमण गराई मुस्कान सहितको सेवा सञ्चालन गरिनेछ ।

१२२. गाउँपालिकाले सम्पादन गरेका सम्पूर्ण कार्यसम्पादनहरूलाई समेटेर स्मारिका प्रकाशित गरिनेछ ।
१२३. राष्ट्रिय परिचयपत्र तथा पञ्जिकरण विभागको सहकार्यमा सामाजिक सुरक्षा तथा व्यक्तिगत घटना दर्ता प्रणाली सुदृढीकरण गरि व्यवस्थित र अद्यावधिक गरिने नीति अवलम्बन गरिनेछ । निशुल्क निवेदन लिने र प्रत्येक वडामा निशुल्क निवेदन फाराम उपलब्ध गराईनेछ ।
१२४. "समयमा कर तिरौं गाउँपालिकाको विकासमा सहभागी बनौं" भन्ने नारालाई सार्थक बनाउन करदाता शिक्षा, कर सप्ताह जस्ता चेतनामूलक कार्यक्रम संचालन गरिनेछ ।
१२५. प्राकृतिक श्रोत तथा नदीजन्य पदार्थहरूको उचित व्यवस्थापनगरी आन्तरिक राजस्व बढाउने तथा करका दायराहरू बढाई गाउँपालिकाको आय श्रोत वृद्धि गर्दै लैजाने नीति अनुसरण गरिनेछ । माटो उत्खनन कानून बमोजिम व्यवस्थित गरिनेछ ।
१२६. जनताको सर्वोपरी हितलाई ध्यानमा राखी कानूनले अधिकार प्रदान गरेका न्यायीक कार्यलाई व्यवस्थित विश्वास योग्य, पारदर्शी बनाउदै लगिने छ । मेलमिलापको माध्यमबाट समाजमा सामाजिक सहिष्णुता बढाउने विषयलाई जोड दिइनेछ । मेलमिलाप केन्द्रलाई प्रभावकारी बनाईनेछ ।
१२७. रोहिणी गाउँपालिकाद्वारा निर्मित मेलमिलाप सम्बन्धी कार्यविधि २०७८ लाई प्रभावकारीरूपमा कार्यान्वयन गरि न्यायसम्पादनलाई व्यवस्थित गरिनेछ ।
१२८. न्याय, कानून तथा मानव अधिकार प्रवर्द्धन सम्बन्धी कार्यहरूलाई प्राथमिकता दिदै सबै किसिमका अन्याय र अत्याचारको अन्त्यको लागि पहल गरिनेछ ।
१२९. सूचना तथा सञ्चार प्रविधि विकास तथा विस्तार गर्दै सूचना तथा सञ्चार प्रविधि विकासमा जोड दिईनेछ ।
१३०. गाउँपालिकाले सम्पादन गरेका कामका सबै गतिविधिहरूलाई Websiteमा नियमितरूपमा प्रविष्ट गरी सबैको सूचना पाउने हकको सुनिश्चितता प्रदान गरिनेछ ।
१३१. नियमित र प्रभावकारी बजार अनुगमनको माध्यमबाट गुणस्तर, नापतौल, खाद्य सुरक्षा र उपभोक्ता हित संरक्षण सम्बन्धी कार्यहरू व्यवस्थित गरिनेछ ।
१३२. गाउँपालिका तथा वडामा सञ्चालन हुने सबै बैठक तथा कार्यक्रमहरू व्यवस्थित तथा मर्यादित रूपले सञ्चालन गरिनेछ ।
१३३. सार्वजनिक परीक्षण, सामाजिक परीक्षण र सार्वजनिक सुनुवाई जस्ता क्रियाकलापको माध्यमबाट पारदर्शिता अभिवृद्धि गर्दै लगिनेछ ।

१३४. सार्वजनिक सेवा प्रवाहलाई पारदर्शी बनाउन नियमित रूपमा अडियो नोटिस बोर्ड सेवा वेवसाईट सेवा सञ्चालन, डिजिटल नागरिक वडापत्र तथा सुचना पार्टी सञ्चालन, हाम्रो रोहिणी राम्रो रोहिणी कार्यक्रम सञ्चालन तथा गाउँपालिकाको पाश्र्वचित्र प्रकाशन, लगायतका सूचना सामाग्रीहरूको प्रकाशन तथा वितरण गर्ने कार्यलाई प्राथमिकता दिइनेछ ।
१३५. योजना, जिन्सी लगायतका क्षेत्रमा क्रमशः सप्टवेयर मार्फत व्यवस्थापन गर्ने, आवश्यक स्थानहरूमा सि.सी.टि.भि क्यामरा जडान, सञ्चार माध्यमबाट विद्युतीय सिकाई, गाउँपालिकाका, वडा कार्यालय, विद्यालयहरू, स्वास्थ्य संस्थाहरूमा क्रमशः ईन्टरनेट सुविधाको व्यवस्थापन गर्दै जाने नीति लिइनेछ ।
१३६. गुनासो सुनुवाई इकाईको व्यवस्था गरी जनगुनासोलाई समयमै व्यवस्थापन गर्ने कार्य गरिनेछ ।
१३७. गाउँपालिकाको हरेक वडाको कार्यसम्पादन लाई विद्युतीय माध्यमबाट सञ्चालन गरिनेछ । प्रत्येक वडामा विद्युत र ईन्टरनेट सुविधालाई व्यवस्थित गरिनेछ ।
१३८. उपभोक्ता समितिको क्षमता अभिवृद्धि गरिनेछ । उपभोक्ता समिति तथा अन्य विभिन्न संघ संस्थाद्वारा सञ्चालन गरिनेकार्यक्रमहरूमा स्वीकृत लागत अनुमान बमोजिम नगदमा आधारित जनसहभागितालाई जोड दिदै लगिनेछ । खरिद विधिको पालना गर्न अभिप्रेरित गरिनेछ ।
१३९. गाउँपालिका, वडा कार्यालयहरू, विषयगत शाखाहरू, स्वास्थ्य संस्थाहरूमा कार्यरत सबै कर्मचारीहरूलाई आचरण र अनुशासन पूर्णरूपमा पालना गर्दै मुस्कान सहितको सेवा प्रवाह गर्न अभिप्रेरित गरिनेछ । औचित्य र आवश्यकता अनुसार जिम्मेवारीमा हेरफेर गरी सबैलाई सबै काम गर्न सक्ने गरी सक्षम बनाईनेछ ।
१४०. सबै कर्मचारीहरूको कार्य विवरण, काम, कर्तव्य र अधिकार तथा कार्य सम्पादन सम्झौता, जिम्मेवारीमा हेरफेर गर्ने लगायतका विषयमा कार्यविधि बनाई कार्यान्वयन गरिने छ । साविकको स्थानीय निकायमा स्थायी नियुक्ति पाई हाल यस गाउँपालिकामा समायोजन भएका कर्मचारीहरूको वृत्ति विकासको लागि संघीय र प्रदेश सरकारसँग समन्वय गरी आवश्यक कानून बनाई लागु गरिनेछ ।
१४१. कर्मचारी र राजनीति वीचको अन्तरसम्बन्धलाई सेवाप्रवाहसँग आवद्ध गरिनेछ । अन्तरसम्बन्धलाई व्यवस्थित गर्न जनप्रतिनिधीहरू र कर्मचारीहरूको काम कर्तव्य र अधिकारलाई अहस्तक्षेपकारी तरीकाले समन्वयात्मक ढङ्गबाट गर्ने नीति अबलम्बन गरिनेछ ।

१४२. "शाखा-शाखा बीच, वडा-वडा बीच, एक अर्को संस्थाहरु बीच समन्वय र सहकार्यरोहिणी गाउँपालिकाको नयाँ संस्कार"भन्ने मान्यताका साथ सबैलाई सकारात्मक सोच तथा उच्च मनोबलका साथ सेवाप्रवाहमा लाग्न अभिप्रेरित गरिनेछ ।
१४३. आन्तरिक नियन्त्रण प्रणाली अवलम्बन गर्दै आन्तरिक तथा अन्तिम लेखा परीक्षणसमयमै सम्पन्न गराउदै बेरुजु फछ्यौट कार्यलाई प्राथमिकता दिइनेछ ।
१४४. संघीय सरकार र प्रदेशसरकारसँगको सहकार्यमा सञ्चालन हुने योजनाको लागि समपुरक रकमको व्यवस्था गरिनेछ ।
१४५. संघ,प्रदेशसँग समन्वयको आधारमा स्थानीय सरकार संचालन हुनेछ । ठूला योजनाहरु संघ र प्रदेश सरकारसँगको सहभागितामा सञ्चालन गर्ने नीति अबलम्बन गरिनेछ ।
१४६. कामको मूल्याङ्कन र जिम्मेवारीको बोधसहित राम्रो काम गर्ने उपभोक्ता समिति, जनप्रतिनिधीहरु र कर्मचारीलाई पुरस्कार तथा सम्मानको व्यवस्था गरिनेछ ।
१४७. गाउँपालिका निवासी जनताको चेतना स्तर बढाउन विभिन्न चेतनामूलक कार्यक्रमहरु सञ्चालन गरिनेछ ।
१४८. गाउँ कार्यपालिका/ कार्यालयको कामलाई व्यवस्थित र क्रियाशिल बनाउन आवश्यक प्रवन्ध गरिनेछ ।
१४९. न्यायिक समिति तालिम दिई प्रभावकारी बनाइने ।
१५०. गाउँपालिका क्षेत्रमा आवश्यक शान्ति तथा सुव्यवस्था कायम गरी गाउँपालिका एवं गाउँक्षेत्र भित्रको सार्वजनिक सम्पत्तिको सुरक्षा एवं संरक्षण गर्न, अनाधिकृत निर्माण तथा सार्वजनिक सम्पत्तिको अतिक्रमण रोकथाम तथा नियन्त्रण गर्न भविष्यमा नगर प्रहरीको व्यवस्था गर्ने नीति लिइनेछ ।
१५१. स्थानीय सरकारलाई प्रभावकारी सञ्चालनका लागि आवश्यक पर्ने ऐन, नियम र कार्यविधि बनाइ कार्यान्वयन गरिनेछ ।

अन्त्यमा यस गाउँपालिकाले दीर्घकालिन सोच, उद्देश्य र प्राथमिकताका साथ अघि सारेका नीति तथा कार्यक्रमको सफल कार्यान्वयनले यस गाउँपालिकालाई समृद्ध बनाउन योगदान पुर्याउने कुरामा विश्वास राख्दछु । यस गाउँपालिकाको नीति तथा कार्यक्रम तर्जुमा गर्न सहयोग पुऱ्याउनुहुने उपाध्यक्षज्यू लगायत सम्पूर्णगाउँसभाका सदस्यज्यूहरू, विषयगत समितिका पदाधिकारीहरू, बुद्धिजीवि, समाजसेवी, शिक्षक, प्राध्यापक, राष्ट्रसेवक कर्मचारीहरू लगायत सबै सरोकारवालाहरूलाई हार्दिक आभारसहित धन्यवाद व्यक्त गर्दछु । नीति तथा कार्यक्रमहरू अनुरूप यस गाउँपालिकालाई

सुखी र समृद्ध बनाउन सबैको साथ,सहयोग र सहकार्यको आशा र विश्वासको अपेक्षा राख्दछु ।

२०७९/०३/१२

धन्यवाद, जय रोहिणी ।

अध्यक्ष

विद्याप्रसाद यादव

रोहिणी गाउँपालिका, रूपन्देही ।